



दैनिक न्याय साक्षी

अधिकार से न्याय तक

आवश्यक सूचना

आप सभी को सूचित करते हर्ष हो रहा है, कि न्याससाक्षी अधिकार से न्याय तक का सर्वे का कार्य तेजी से चल रहा है, जल्द ही सर्वे की टीम आपके घर विजिट करेगी, कृपया अपनी प्रति सुरक्षित कराएं।

RNI NO - CHHHN/2018/76480

Postal Registration No-055/Raigarh DN CG

रायगढ़, शनिवार 29 मार्च 2025

पृष्ठ-4, मूल्य 3 रुपए

वर्ष-07, अंक- 177

महत्वपूर्ण एवं खास

म्यांमार में 7.7 तीव्रता के भूकंप से भारी तबाही, मस्जिद समेत कई इमारतें गिरीं, 20 लोगों की मौत

नेपीडों। म्यांमार में शुक्रवार को आए 7.7 तीव्रता के विनाशकारी भूकंप और उसके बाद 6.8 तीव्रता के शक्तिशाली झटके के बाद कम से कम 20 लोगों की मौत हो गई। मृतकों की संख्या बढ़ने की आशंका है क्योंकि रिपोर्ट्स बताती हैं कि मांडले शहर में एक मस्जिद ढह गई जिसमें कई लोग मारे गए हैं। भूकंप, का केंद्र सागाइंग के उत्तर-पश्चिम में 10 किलोमीटर की गहराई पर था। झटके म्यांमार, थाईलैंड, पूर्वोत्तर भारत और चीन के कुछ हिस्सों में झटके महसूस किए। भूकंप इतना तीव्र था कि बैंकॉक में मेट्रो और रेल सेवाएं अस्थायी रूप से निलंबित कर दी गईं, जिससे निवासियों में व्यापक दहशत फैल गई। थाई प्रधानमंत्री पैतोंगटर्न शिनावत्रा ने तत्काल संकट बैठक बुलाई और राजधानी में आपातकाल की स्थिति घोषित कर दी। म्यांमार में स्थिति गंभीर बनी हुई है, खासकर मांडले क्षेत्र में इमारतों के ढहने और बुनियादी ढांचे को नुकसान पहुंचने की खबरें हैं। मांडले और यांगून के बीच की सड़कों को भी भारी नुकसान पहुंचा है, जिससे राहत प्रयासों में बाधा आ रही है।

यूएई ने दिखाई उदारता, 500 भारतीय समेत 1500 से अधिक कैदियों को किया रिहा

यूएई। संयुक्त अरब अमीरात (यूएई) ने रमजान के पवित्र महीने के अंत में एक बड़ा मानवीय कदम उठाया है। यूएई के राष्ट्रपति शेख मोहम्मद बिन जायद अल नाहयान और प्रधानमंत्री शेख मोहम्मद बिन राशिद अल मकतूम ने अलग-अलग आदेश जारी करते हुए कुल 2,813 कैदियों को रिहा कर दिया है। यूएई के राष्ट्रपति शेख मोहम्मद बिन जायद अल नाहयान ने 1,295 कैदियों को माफी दी है, जबकि प्रधानमंत्री शेख मोहम्मद बिन राशिद अल मकतूम ने 1,518 कैदियों को क्षमादान दिया है, इनमें 500 से अधिक भारतीय नागरिक भी शामिल हैं। यह घोषणा फरवरी के आखिरी सप्ताह में राष्ट्रपति द्वारा रमजान से पहले कैदियों को माफी देने की बात कहे जाने के बाद आई है। इस कदम का उद्देश्य रिहा किए गए कैदियों को अपने परिवारों के साथ ईद का त्योहार मनाने का अवसर प्रदान करना है। गौरतलब है कि संयुक्त अरब अमीरात में भारतीय समुदाय एक महत्वपूर्ण स्थान रखता है। यूएई की कुल आबादी में भारतीयों की हिस्सेदारी 37.96 प्रतिशत है। दिसंबर 2024 के आंकड़ों के अनुसार, यूएई में 35 लाख 68 हजार 848 (3.6 मिलियन) भारतीय निवास करते थे, जो दुनिया में भारतीयों की दूसरी सबसे बड़ी आबादी है। यूएई के विकास में यहां रहने वाले भारतीयों का महत्वपूर्ण योगदान रहा है।

पंजाबियों में खौफ, बस से उतारकर 6 लोगों को सरेआम मारी गोलियां, राष्ट्रपति और पीएम ने जताया दुख

इस्लामाबाद। बलूचिस्तान के त्वादर जिले के कलमत क्षेत्र में गुरुवार पंजाब प्रांत के छह मजदूरों की गोली मार कर हत्या कर दी गई। अज्ञात बंदूकधारियों ने मुख्य राजमार्ग को अवरुद्ध कर दिया और पहचान कर की जांच करने के बाद मजदूरों को कराची जाने वाली बस से उतार दिया। पाकिस्तान के राष्ट्रपति आसिफ अली जदवरी और प्रधानमंत्री शहबाज शरीफ ने यात्रियों की हत्या की कड़ी निंदा की। राष्ट्रपति जदवरी ने कहा, आतंकवादी बलूचिस्तान में देश के विकास और समृद्धि के दृष्टिकोण से बलूचिस्तान में प्रगति नहीं देख सकते। प्रधानमंत्री शहबाज ने कहा, हम बमदाशों के राज्य विरोधी मंसूबों को कभी सफल नहीं होने देंगे। रिपोर्टों के अनुसार, मजदूरों की पहचान की जांच करने के बाद उन्हें बस से उतार दिया गया फिर आतंकवादियों ने उनकी हत्या कर दी। पुलिस सूत्रों ने पुष्टि की कि पांच पीडित पंजाब के सादिकाबाद शहर के थे, जबकि एक मुस्तान का था। एक पुलिस अधिकारी ने बताया, पांच पीडितों की तत्काल मौत हो गई, जबकि एक ने बाद में अस्पताल में इलाज के दौरान दम तोड़ दिया। वरिष्ठ पुलिस अधीक्षक (एसएसपी) हफीज बलूच ने बताया कि त्वादर बंदरगाह से यूरिया लेकर आ रहे तीन ट्रकों को भी तजबन इलाके में आग लगा दी गई। उन्होंने यह भी खुलासा किया कि बलूचिस्तान के अन्य क्षेत्रों में भी रोड ब्लॉक पाए गए हैं, जो अधिक हमलों की योजना जैसा प्रतीत होता है। बलूच ने कहा, तुर्बत, पंजपुर और पसनी में सड़कें ब्लॉक कर दी गईं। बोलन, कोलपुर और मस्तुंग इलाकों में भी सड़कें अवरुद्ध की गईं। मस्तुंग इलाके में एक वाहन को आग लगा दी गई। यह पंजाब प्रांत के रहने वाले और बलूचिस्तान में काम करने वाले नागरिकों, श्रमिकों और मजदूरों पर किया गया नवीनतम लक्षित हमला है।

जम्मू-कश्मीर : कठुआ में सुरक्षाबलों ने पांच आतंकवादियों को किया ढेर, सर्च ऑपरेशन जारी

जम्मू | आरएनएस

जम्मू-कश्मीर के कठुआ जिले में आतंकवाद विरोधी अभियान में मारे गए आतंकवादियों की संख्या बढ़कर पांच हो गई है। शुक्रवार को जंगल में दो और शव बरामद किए गए, जहां वे छिपे हुए थे। वहीं, तीन पुलिसकर्मी शहीद हो गए, जबकि सात सुरक्षाकर्मी घायल हुए हैं।

आधिकारिक सूत्रों के अनुसार, कठुआ जिले के सफियान जखोले गांव के घाटी हाइट्स में आतंकवाद विरोधी अभियान में पांच आतंकवादी मारे गए। वहीं, जम्मू-कश्मीर पुलिस के विशेष अभियान समूह (एसओजी) के तीन जवान शहीद हो गए। इस ऑपरेशन में डिट्टी एसपी बॉर्डर धीरज कटोच और सेना के एक पैरा कमांडो समेत सात सुरक्षाकर्मी घायल हो गए।

घायलों को जम्मू शहर के एक अस्पताल में भर्ती कराया गया है। डिट्टी एसपी का इलाज कठुआ के सरकारी



मेडिकल कॉलेज (जीएमसी) अस्पताल में चल रहा है।

शहीद पुलिसकर्मीयों को श्रद्धांजलि देते हुए उपराज्यपाल मनोज सिन्हा ने कहा, मैं जम्मू-कश्मीर पुलिस के वीर शहीदों को नमन करता हूँ, जिन्होंने हमारी मातृभूमि के लिए अपने प्राण न्यौछावर कर दिए। उनके परिवारों के प्रति मेरी गहरी संवेदना है। कठुआ में चल रही मुठभेड़ में कई आतंकवादियों को मार गिराया गया है। जम्मू-कश्मीर

पुलिस और सुरक्षा बल काम पर लगे हुए हैं। ऑपरेशन जारी है।

शुक्रवार तड़के सुरक्षाबलों ने आतंकवादियों के खिलाफ अभियान फ़िर से शुरू किया। रविवार को सान्याल गांव में देखे गए आतंकवादियों की संख्या और सफियान जाखोले गांव के घाटी हाइट्स में अब तक पांच आतंकवादियों के मारे जाने के तथ्य को देखते हुए यह पुष्टि होती है कि यह वही समूह है जो सान्याल गांव से भाग

निकला था और घाटी हाइट्स के माध्यम से कठुआ जिले के बिलावर में घुसने की कोशिश कर रहा था।

आधिकारिक सूत्रों ने बताया कि नागरिकों ने गुरुवार सुबह सात बजे सफियान जाखोले घाटी गांव में आतंकवादियों की गतिविधि देखी और पुलिस को इसकी सूचना दी।

अधिकारियों ने बताया, सूचना के बाद डिट्टी एसपी बॉर्डर धीरज कटोच के नेतृत्व में स्थानीय

पुलिस और एसओजी की टीम ने सर्च ऑपरेशन शुरू किया था। इस दौरान सुरक्षाबलों की आतंकवादियों से मुठभेड़ शुरू हो गई। आतंकवादी एम4 कारबाइन जैसे अत्याधुनिक हथियारों से लैस थे। बाद में पैरा कमांडो समेत सेना और पुलिस तथा अर्धसैनिक बलों के जवानों की अतिरिक्त टुकड़ियों मौके पर पहुंची थी। फिलहाल, ऑपरेशन जारी है।

कपड़ा फैक्ट्री में हुआ बड़ा हादसा, बायलर फटने से 3 मजदूरों की मौत, 6 घायल

गाजियाबाद | आरएनएस

जनपद गाजियाबाद के भोजपुर थाना क्षेत्र स्थित दतेड़ी गांव में एक कपड़ा फैक्ट्री में बायलर फटने से बड़ा हादसा हो गया। इस घटना में तीन मजदूरों की दर्दनाक मौत हो गई है, जबकि छह अन्य गंभीर रूप से



घायल हो गए हैं। घटना की सूचना मिलते ही स्थानीय पुलिस तुरंत मौके पर पहुंची और राहत कार्य शुरू किया।

घटना के बाद मृतकों के परिजनों आक्रोशित हो गए और उन्होंने फैक्ट्री के बाहर जमकर हंगामा किया। परिजनों ने कार्रवाई की मांग करते हुए पुलिस को शवों को उठाने नहीं दिया। मौके पर ग्रामीणों की बढ़ती भीड़ को देखते हुए पुलिस प्रशासन ने आसपास के थानों से अतिरिक्त पुलिस बल को बुला लिया है। परिजनों का आरोप है कि फैक्ट्री प्रबंधन द्वारा कामगारों को पर्याप्त सुरक्षा उपकरण उपलब्ध नहीं कराए गए थे, जिसके कारण यह हादसा हुआ।

पुलिस फिलहाल घटनास्थल पर गहन जांच कर रही है। अभी तक यह स्पष्ट नहीं हो सका है कि बायलर किस कारण से

फटा। पुलिस शवों को पोस्टमॉर्टम के लिए भेजने की तैयारी कर रही थी, लेकिन मृतकों के परिजनों के विरोध के कारण ऐसा नहीं हो सका। भीड़ के आगे पुलिस अधिकारी बेबस नजर आए। सभी घायलों को तत्काल अस्पताल में भर्ती कराया गया है, जहां उनका इलाज जारी है।

पुलिस ने मृतकों की पहचान अनुज, योगेंद्र और अवधेश के रूप में की है। बताया गया है कि ये तीनों मजदूर क्रमशः जेवर, भोजपुर और मोदीनगर के रहने वाले थे। पुलिस ने कुछ घायल मजदूरों से भी बातचीत की है। प्रत्यक्षदर्शियों के अनुसार, बायलर फटने से इतना तेज धमाका हुआ कि आसपास के इलाके में भी दहशत फैल गई। घटना स्थल पर आसपास के गांवों के लोगों की भारी भीड़ जमा हो गई है।

सौरभ हत्याकांड : जेल में बंद साहिल और मुस्कान को मिला सरकारी वकील, दूसरी मांग भी हुई पूरी

मेरठ | आरएनएस

मेरठ के चर्चित सौरभ हत्याकांड में जेल में बंद मुख्य आरोपी साहिल और उसकी साथी मुस्कान की एक और मांग जेल प्रशासन ने पूरी कर दी है। अदालत ने उनकी पैरवी के लिए सरकारी वकील नियुक्त कर दिया है। अपर जिला न्यायाधीश एवं जिला विधिक सेवा प्राधिकरण ने अधिवक्ता रेखा जैन को इस मामले में साहिल और मुस्कान का प्रतिनिधित्व करने के लिए नियुक्त किया है।

मेरठ जेल प्रशासन के माध्यम से साहिल और मुस्कान ने अदालत से अनुरोध किया था कि उन्हें कानूनी सहायता के लिए एक सरकारी वकील उपलब्ध कराया जाए। इस पर कार्रवाई करते हुए अदालत ने कानूनी प्रक्रिया का पालन करते हुए रेखा जैन को उनकी पैरवी के लिए नियुक्त कर दिया है। मेरठ जिला विधिक सेवा प्राधिकरण के सचिव उदयवीर सिंह ने इस संबंध में जानकारी देते हुए

बताया कि न्यायिक प्रक्रिया के तहत आरोपियों को वकील उपलब्ध कराना अनिवार्य है। अब अधिवक्ता रेखा जैन न्यायालय में मुस्कान और साहिल की ओर से उनकी बचाव पक्ष की दलीलें पेश करेंगी।

गौरतलब है कि इससे पहले साहिल ने जेल अधिकारियों से अपने बाल छोटे करने की इच्छा जताई थी, जिसे जेल प्रशासन ने स्वीकार करते हुए उसके बाल कटवा दिए थे। जेल अधिकारियों का कहना है कि जेल में सभी बर्दियों को अनुशासन का पालन करना होता है और किसी भी बंदी की वैध मांग को नियमों के अनुसार पूरा किया जाता है। मेरठ जेल के वरिष्ठ जेल अधीक्षक डॉ. वीरेश राज शर्मा ने बताया कि साहिलों ने स्वयं अपने बाल काटने की इच्छा व्यक्त की थी, जिसे मानते हुए जेल प्रशासन ने उसके बाल छोटे कर दिए हैं, हालांकि उसे पूरी तरह से गंजा नहीं किया गया है। यह प्रक्रिया जेल के नियमों के तहत ही की गई है।

मुजफ्फरनगर में पत्नी ने पति को पिलाई जहरीली कॉफी, पुलिस ने दर्ज किया केस

मुजफ्फरनगर | आरएनएस

उत्तर प्रदेश के मुजफ्फरनगर में पत्नी ने अपने पति को जहरीली कॉफी पिला दी। व्यक्ति को गंभीर हालत में अस्पताल में भर्ती कराया गया है, जहां उसका इलाज जारी है। व्यक्ति के परिजनों ने थाने में तहरीर देकर आरोपी बेटे की पत्नी के खिलाफ सख्त कार्रवाई की मांग की है। पुलिस ने परिजनों की शिकायत पर मुकदमा दर्ज कर कार्रवाई शुरू कर दी है।

मुजफ्फरनगर में थाना खतौली कोतवाली क्षेत्र के गांव भंगेला निवासी अनुज शर्मा की शादी लगभग 2 वर्ष पहले गाजियाबाद के लोनी थाना क्षेत्र की फरखनगर निवासी पंकी शर्मा उर्फ सना से हुई थी। अनुज मेरठ के ग्लोबल अस्पताल में नौकरी करता है। शादी के कुछ महीने बाद ही अनुज और पंकी के

बीच विवाद शुरू हो गया।

पंकी के लगातार मोबाइल पर बीजी रहने के कारण दोनों पति-पत्नी के बीच मारपीट और झगड़ा होना शुरू हो गया था। यह मामला पुलिस तक पहुंच गया था। पंकी ने अपने पति के खिलाफ गाजियाबाद में मारपीट का मुकदमा दर्ज कराया। इसके बाद गाजियाबाद के महिला थाने में दोनों का सुलह कराया गया। पुलिस ने एक सप्ताह के लिए दोनों को एक साथ रहने के लिए कहा, जिसके बाद अनुज पंकी को उसके घर से अपने घर ले आया। लेकिन उसके बाद भी दोनों के बीच झगड़ा जारी रहा।

अनुज की बड़ी बहन मीनाक्षी के अनुसार, पंकी का शादी से पहले किसी और लड़के के साथ प्रेम प्रसंग चल रहा था। शादी के बाद भी पंकी मोबाइल पर उसी लड़के से बात करती थी, जो मेरे भाई को पसंद नहीं था। इस बीच

अनुज ने कई बार पंकी को समझने की कोशिश की। अनुज के ड्यूटी पर मेरठ हॉस्पिटल जाने के बाद पंकी घर पर अकेली रहकर उस लड़के से फोन पर बात करती रहती थी। एक दिन अनुज ने पंकी के हाथों से मोबाइल छीन लिया। अनुज ने उस लड़के से की गई बात और मैसैज के साथ-साथ उस लड़के का फोटो भी देख लिया। जिस लड़के से पंकी का प्रेम प्रसंग था, वह कोई और नहीं बल्कि पंकी के ताऊ की लड़की का लड़का था, जो रिश्ते में पंकी का भांजा लगता था।

अनुज ने जब पंकी से इस पूरे मामले में बात की तो उसने बताया कि शादी से पहले वह उस लड़के से प्रेम करती थी, लेकिन शादी के बाद ऐसा कुछ नहीं है। इसके बाद भी अनुज अपनी पत्नी पंकी को घर ले आया। पंकी ने 25 मार्च की शाम को अनुज को मारने की नीयत से

कॉफी में जहर डालकर पिला दिया। अनुज की तबीयत बिगड़ गई और उसे मेरठ अस्पताल में भर्ती कराया गया। उसकी हालत अभी भी खराब है। वह कुछ बोल नहीं पा रहा है। केवल इशारों में बता रहा है।

वहीं, सीओ खतौली राम आशीष यादव ने कहा कि 25 मार्च को थाना खतौली कोतवाली क्षेत्र के गांव भंगेला से सूचना प्राप्त हुई, जिसमें बताया गया कि पत्नी (पंकी) ने अपने पति को कॉफी में जहर मिलाकर दे दिया है। इसके बाद पुलिस मौके पर पहुंची। व्यक्ति को गंभीर हालत में इलाज के लिए अस्पताल भर्ती कराया गया, जहां उसका इलाज चल रहा है। पीडित अनुज कुमार के परिजनों की शिकायत पर पुलिस ने संबंधित धाराओं में केस दर्ज किया है। मामले में आगे की कार्रवाई की जा रही है।

जस्टिस यशवंत वर्मा का तबादला मंजूर, दिल्ली हाई कोर्ट से इलाहाबाद हाई कोर्ट भेजे गए

नई दिल्ली | आरएनएस

दिल्ली हाई कोर्ट के जस्टिस यशवंत वर्मा के घर कथित तौर पर नोटों की अधजली गड्डियां मिलने के बाद सुप्रीम कोर्ट के कॉलेजियम ने उनका तबादला इलाहाबाद हाई कोर्ट करने की सिफारिश की थी। सरकार ने शुक्रवार को इस सिफारिश पर अपनी मुहर लगा दी।

सरकार की मंजूरी मिलने के बाद जस्टिस यशवंत वर्मा को इलाहाबाद हाई कोर्ट में कार्यभार सौंपने के लिए कहा गया है। विधि एवं न्याय मंत्रालय के न्याय विभाग (नियुक्ति प्रभाग) ने एक



अधिसूचना जारी कर इसकी जानकारी दी।

अधिसूचना के अनुसार, राष्ट्रपति ने भारत के मुख्य न्यायाधीश के साथ परामर्श के बाद, दिल्ली उच्च न्यायालय के न्यायमूर्ति यशवंत वर्मा को इलाहाबाद उच्च न्यायालय का न्यायाधीश नियुक्त करने का निर्णय लिया है। राष्ट्रपति ने उन्हें

इलाहाबाद उच्च न्यायालय में पदभार सौंपने का निर्देश दिया है।

इससे पहले, जस्टिस यशवंत वर्मा के इलाहाबाद हाई कोर्ट में तबादले के विरोध में इलाहाबाद हाई कोर्ट बार एसोसिएशन ने मंगलवार से अनिश्चितकालीन हड़ताल का ऐलान किया था। समाचार एजेंसी आईएनएस से बातचीत में बार एसोसिएशन के एक पदाधिकारी ने कहा कि जब तक उनकी मांग नहीं मानी जाती, बेमियादी हड़ताल जारी रहेगी।

उल्लेखनीय है कि दिल्ली हाई कोर्ट के जज यशवंत वर्मा के आवासीय बंगले में आग लगने

से एक बड़ा खुलासा हुआ था। इस घटना ने न्यायिक गलियारों में हड़कंप मचा दिया था। जज के घर से भारी मात्रा में नोटों की अधजली गड्डियों की बरामदगी हुई थी। यह मामला संसद से सड़क तक चर्चा का विषय बना हुआ है। विपक्ष के नेताओं ने इस मामले को काफी जोर-शोर से उठाया है, उनकी मांग है कि इस मामले की निष्पक्ष जांच होनी चाहिए। इस घटना ने सुप्रीम कोर्ट के कॉलेजियम को भी तत्काल कदम उठाने पर मजबूर कर दिया। इस मामले में जस्टिस यशवंत वर्मा को इलाहाबाद हाई कोर्ट में ट्रांसफर करने का निर्णय लिया गया।

दर्दनाक हादसा : हरिद्वार घूमने जा रहे सात दोस्तों की कार पलटी, दो की मौत और पांच घायल

मेरठ | एरएनएस

दिल्ली-देहरादून हाईवे पर रतनपुरी क्षेत्र में रायपुर नंगली के पास तेज पत्तार होंडा अमेज कार अनियंत्रित होकर सड़क पर पलट गई। हादसे में कार सवार मोहित (22) पुत्र रोहताश निवासी विजयनगर, गाजियाबाद और कुगाल (25) पुत्र मनोज पाल निवासी बिहारीपुर, गाजियाबाद की मौत हो गई। हादसे में कार सवार पांच अन्य युवक गंभीर घायल हो गए। कार सवार सात युवक



गाजियाबाद से हरिद्वार घूमने के लिए जा रहे थे। बृहस्पतिवार रात दो बजे रायपुर नंगली के पास हाड़वे पर कार अनियंत्रित होकर डिवाइडर पार करके दूसरी ओर पलट गई। पुलिस ने घायलों को खतौली अस्पताल में भर्ती कराया है। परिजनों को सूचना दी गई है।

पीएम मोदी करेंगे थाईलैंड और श्रीलंका की यात्रा, बैंकॉक में बिस्स्टेक शिखर सम्मेलन में लेंगे भाग

नई दिल्ली | आरएनएस

प्रधानमंत्री नरेंद्र मोदी 3 अप्रैल से 6 अप्रैल तक थाईलैंड और श्रीलंका की आधिकारिक यात्रा पर जाएंगे।

थाई प्रधानमंत्री पैतोंगटर्न शिनावत्रा के निमंत्रण पर, पीएम मोदी 6वें बिस्स्टेक शिखर सम्मेलन में भाग लेने के लिए 03-04 अप्रैल को बैंकॉक का दौरा करेंगे।

04 अप्रैल को होने वाले इस शिखर सम्मेलन की मेजबानी बिस्स्टेक के वर्तमान अध्यक्ष थाईलैंड कर रहा है। यह पीएम मोदी की थाईलैंड की तीसरी यात्रा होगी। यह 2018 में नेपाल के काठमांडू में आयोजित चौथे बिस्स्टेक शिखर सम्मेलन के बाद बिस्स्टेक नेताओं की पहली

आमने-सामने की बैठक भी होगी। 5वां बिस्स्टेक शिखर सम्मेलन, मार्च 2022 में कोलंबो, श्रीलंका में वचुअली आयोजित किया गया था। छठे शिखर सम्मेलन का विषय है 'बिस्स्टेक - समृद्ध, लचीला और खुला'।

यात्रा की घोषणा करते हुए, विदेश मंत्रालय ने कहा, नेताओं के शिखर सम्मेलन के दौरान बिस्स्टेक सहयोग को और अधिक गति देने के तरीकों पर विचार-विमर्श करने की उम्मीद है।

बयान में कहा गया, भारत क्षेत्रीय सहयोग और साझेदारी को मजबूत करने के लिए बिस्स्टेक में कई पहल कर रहा है, जिसमें सुरक्षा बढ़ाना, व्यापार, निवेश को सुविधाजनक बनाना, भौतिक, समुद्री,

डिजिटल संपर्क स्थापित करना, खाद्य, ऊर्जा, जलवायु और मानव सुरक्षा में सहयोग करना, क्षमता निर्माण और कौशल विकास और लोगों के बीच संबंधों को बढ़ाना शामिल है। द्विपक्षीय मोर्चे पर, प्रधानमंत्री मोदी 3 अप्रैल को प्रधानमंत्री शिनावत्रा के साथ बैठक करेंगे। मीटिंग में मौजूदा सहयोग की समीक्षा की जाएगी और दोनों देशों के बीच भविष्य की साझेदारी के रोडमैप पर चर्चा की जाएगी।

भारत और थाईलैंड के बीच मजबूत सभ्यतागत संबंध हैं, जो दोनों देशों की समुद्री निकटता से और मजबूत होते हैं। थाईलैंड की अपनी यात्रा के बाद, प्रधानमंत्री मोदी श्रीलंका के राष्ट्रपति अनुरा कुमारा दिसानायके के निमंत्रण पर 04-06

अप्रैल तक राजकीय यात्रा पर श्रीलंका जाएंगे। यात्रा के दौरान, वे राष्ट्रपति दिसानायके के साथ चर्चा करेंगे।

उच्च स्तरीय चर्चाओं के अलावा, पीएम मोदी वरिष्ठ गणमान्य व्यक्तियों और राजनीतिक नेताओं से मिलेंगे। वह भारतीय वित्तीय सहायता वाली विकास परियोजनाओं का उद्घाटन करने के लिए अनुराधापुरा का दौरा करेंगे।

प्रधानमंत्री मोदी ने आखिरी बार 2019 में श्रीलंका का दौरा किया था। इससे पहले, श्रीलंका के राष्ट्रपति दिसानायके ने पदभार ग्रहण करने के बाद अपनी पहली आधिकारिक विदेश यात्रा के लिए भारत को चुना था, जो दोनों देशों के बीच मजबूत द्विपक्षीय संबंधों को दर्शाता है।